

“అలక తీరింది!”

శ్రీ వి. యస్. జోగిపంతులు, బి. ఏ.,

“నా కేమిటో అక్కడికి వెళ్ళడానికి మనస్కరించడం లేదమ్మా!” అన్నాడు శంకరం. తల్లి మనస్సు చివుక్కుమంది. అయినా అతని అభిప్రాయం అతనిదే. రామచంద్రం గారి కంటే తన ఏమంత కాకపోయామా? ఆయన ఎక్కువేమి, తన తక్కువేమి? అయినా తనూ ఒకంతటివాళ్ళేనాయె! ఆయన పేరు వేయడమేమి. తనను పూర్తిగా విడవడమేమి? ఇదీ చిక్కు! తనంతటి మనిషికి అంతకంటే ఆవమానమేముంది? అసలు సుబ్బారాయుడుగారు తెలిసే చేశారా? లేక ఆయనకు తెలీకుండా ఎవరేనా అచ్చు వేయించేశారా? అయినా ఇది రాంబాబుకి ఇష్టమయిందా? వాడి పెళ్ళిలో ఎంతో ఉత్సాహంగా, సరదాగా గడుపు దామనుకొని ఉవ్వెళ్ళారిన తనకి ఈ గొడవ దాపురించి దేమిటి మధ్య? పెళ్ళి పెళ్ళిలో పాల్గొడానికి అంతగా మనస్కరించటం లేదాయె! అసలు వాళ్ళు ‘బంధుమిత్రుల అభివందనములతో’ అని జనరల్ గా కొటిపారేస్తే ఏ గొడవ వాళ్ళకి? అసలు అప్పుడు తన పేరు వేయలేదని తాను అభిమాన పడవలసిన అవునరమే ఉండేది కాదు. కాని రాంబాబుకి తనో మేనత్త కొడుకూ, రామచంద్రం గారింకో మేనత్త కొడుకూ గడ. అలాంటప్పుడు ఒకరిని స్మరించి మరొకరిని పూర్తిగా విస్మరించడం అదేమిటో. తన హోదా మీద, తన గౌరవం మీద, తన అంతస్తుమీద వాళ్ళేదో, కుట్రపన్నీ, చిన్న చూపు చూస్తున్నారని అతను మహా మధన పడ్డాడు, పాపం! ఇహ పెళ్ళిమాట తలపెట్ట కూడదనుకున్నాడు.

తల్లి కంటతడి బెట్టి “నేను చచ్చాక మీరెలా వున్నా నాకే చింత లేదు. నేను బ్రతికి వుండగా తోడ బుట్టిన వాడి కొడుకు పెళ్ళికి వెళ్ళకుండా ఉండలేను” అన్నది. శంకరం సహజంగా చాలా మెత్తని మనిషి. అయినా యీ విషయంలో మాత్రం అతను ఎందుకో అంత పట్టుదల

చూపిస్తున్నాడు. అతని మానుషం అతని పట్టును విడదీయ కుండా వుంది. తల్లి యీ విషయం గురించి అంత బాధ పడుతుందని తనకి తెలుసు. అయినా అది అధిగమిద్దామను కున్నాడు. కాని సమక్షంలో తల్లి కంటనీరు చూసి అతనూ కరిగిపోయాడు. “ఛా! ఈపాటి దానికి అంతలేని మాట లెండుకమ్మా, కళ్ళు తుడుచుకో! అలాగే వెడదాం. ఒక రోజు ముందుగానే వెడదాం, సరేనా?” అన్నాడు. అక్కడకు పోయి వేరే విధాల వాళ్ళకి తన ప్రతాపం ప్రదర్శిద్దామని! తల్లికి మాత్రం తన కొడుకుని మించిన బుద్ధి మంతుడూ, తెలివైనవాడూ ఈ ప్రపంచం మొత్తం మీదనే ఎవరూ లేరనిపించింది.

రాంబాబు ఎందుకో ఏమోగాని ఈ మధ్య ఎవరితోనూ అంతగా మాట్లాడడం లేదు. స్నానానికీ, భోజనానికీ తప్ప గది విడిచే రావడం లేదు. రామచంద్రం వచ్చినా, అతను వేరే పెళ్ళి పనులు చూస్తున్నాడు గాని, రాంబాబుతో మాట్లాడమే లేదు. ఈ మార్పును అంతా గమనించారు. సుబ్బారాయుడుగారు చిరునవ్వు నవ్వుకున్నారు. పార్వ తమ్ముగారు ఏమిటో పాపం వుండి వుండి చాటుకి పోయి కళ్ళ నీరు పెట్టుకుంటోంది. శుభమల్లే ఇదేమిటని నలుగురూ అంటారని అక్కడి కక్కడే గట్టిగా ఒత్తుకొని మరీ పైకి వస్తోంది. మరెందుకూ గాదు. పెళ్ళి దగ్గర పడేసరికి ఎప్పుడూ ఎంతో ఉత్సాహంగా వుండే వాడు అలా మూతి ముడుచుకొని కూర్చుంటున్నాడు. ఎందుకో, ఏమో? అయితే ఒకటయి వుండాలి. పెళ్ళి కూతుర్ని ఎన్నుకోవ డంలో రాంబాబు పాత్ర అతన్ని నిర్వహించుకోనీయలేదు. కనీసం రాంబాబు పిల్లని చూడనైనా లేదు. చదువుకున్నదో లేదో కాస్త రూపవతి అవునో కాదో తనలాంటి అభి రుచులు కల్గిన యువకుడికి ఆమె తగునో తగదో తనకు ఏమీ తెలీదు. తన సుఖం ఆమాత్రం గమనించకుండా

“అ ల క తీ రిం ది !”

నాన్న గారు యీ సంబంధం ఒప్పుకుంటారా? అయితే నాన్న గారు తన మేనత్తకు చేసిన సంబంధం విషయమై అతనికా మరచిపోలేదు పాపం. ‘తెన్నే వండి పొయ్యడం చస్తే ముండ మొయ్యడం’ అన్నట్టే అయింది గాని సంసారిక జీవితం, ఆ సుఖం ఏమిటో ఆమెకు తెలీనే తెలీదు గదా! మరి తన విషయం అంతకన్నా భిన్నంగా చేస్తారని ఎక్కడ? అయినా జీవిత సర్వస్వానికి సంబంధించిన ఇంత పెద్ద విషయం నిర్ణయించడంలో తనకు స్వేచ్ఛ ఎందుకు లేకపోవాలి? ఆమాటకు వస్తే, తనకు నాన్న గారు స్వేచ్ఛ ఇచ్చిందెప్పుడు కనక! పట్నంలో అద్దెకు గది తీసుకోవడం వరకు అన్నీ నాన్న గారి ఆదేశాలే! ‘నాకు కోటు అంత అవసరంలేదు నాన్న గారూ!’ అంటే ‘ఛా! అంత చదువు తున్నవాడికి కోటు లేకపోతే ఎలాగ? మా కాలంలో మెట్రిక్సేషన్.....’ అని ఏదో అనేవారు. అదివరకు ఏ విషయంలోనూ లేని స్వేచ్ఛ తనకు ఈ విషయంలో లేక పోయిందని విచారించడం దేనికి? అయినా మానవ మాత్రుడు మధన పడుతున్నాడు. ధిక్కరించడానికైనా, చిన్న విషయాలలోనే ధైర్యం లేనివాడు. ఇలాటి పెద్ద వ్యవహారాల్లో సాహసినాడా? ఉచూర!

పెళ్ళి ఏర్పాట్లన్నీ పెళ్ళ పెళ్ళ లాడుతూ జరిగిపోతున్నాయి. ఆ ఎత్తంతా చూస్తే ‘పీతే ఆడ పెళ్ళివారా?’ అనేలా వున్నయ్. అంతా హడావిడిగా అటూ ఇటూ తిరుగుతున్నారు. ఎవరినీ చూసినా ఎంతో సందడి. “గుమ్మాల్లో నుంచో వద్దని మీకు ఎన్ని సార్లు చెప్పాల్లా!” అని సుబ్బారాయుడి గారి గొంతు మాత్రం అంత గొడవ లోనూ అడపా తడపా స్వప్నంగా వివబడుతోంది.

శంకరం వచ్చింది లగాయతు రాంబాబు గదిలోనే తిట్ట. ప్రొద్దుటినుంచీ ఏమిటేమిటో నూరి పోసేస్తున్నాడు. రాంబాబు అలాగే ‘ఊరి’ కొడుకున్నాడు.

“ఇంత పెద్ద విషయంలో నీకే స్వేచ్ఛ లేకపోవడం...” మాట తపీమని ఆగిపోయింది. పార్వతమ్మ గారు అలా వెడుతూ గదిలోకి తొలిగిపోయింది. అంతే! రథం మళ్ళీ కదిలింది. “ఇదే నే నైతే ఆరు మూడైనా, మాడు అరైనా.....” మళ్ళా ఎవరో వస్తున్న అలికిడయింది. శంకరానికి వళ్ళు మండింది. లేచి తలుపు గడియ వేసి

వచ్చాడు. “కనీసం పిల్లనైనా చూపించక పోవడం ఎంత దారుణం. ఆలోచించు. ఇది నా లాంటి వాళ్ళు హుస్సించలేరు సుమా!” — మొదలు పెట్టి ఏమేమో చెప్పుకు పోతున్నాడు — చెప్పేశాడు! “ఆ శుభలేఖ లాకటి ఎవడు రాస్తా? బుద్ధి వుండక్కర్లేదూ? అన్నీ అమ్మ తప్పలే! నీ పేరుకు డిగ్రీ తగిలించొద్దూ. అబ్బేట్టే. వర్తి అడివి నూలోకం అయిపోయిందనుకో...” “శంకరం అన్నయ్యా నిన్ను పిన్ని రమ్మంటోంది” — పిలుపు! శంకరం తలుపు దగ్గరనా పెట్టి అవతలకు వెళ్ళాడు. రాంబాబుకి ఎందుకో నవ్వొచ్చింది.

పెళ్ళివారంతా తరలి వెళ్ళారు. ఊరంతా అదోలా కనబడింది వారికి. ముఖ్యంగా శంకరానికి కిష్కింధా పట్టణంలా కనబడింది. తన కోపానికి ఆజ్ఞం పోసినయ్ అక్కడి పరిస్థితులు. సుబ్బారాయుడి గారికి, పార్వతమ్మ గారికి తదితరులైన మగపెళ్ళి వారందరికీ ఆడపెళ్ళివారి ఆతిథ్యవిధానాలూ, ఆ ఏర్పాట్లూ అన్నీ చాలా సంతృప్తి కలిగించాయి. రాంబాబుకి కూడా కొంత ఆశ్చర్యం కలిగించింది ఆ వాతావరణం. అక్కడి వారంతా వర్తి అనాగరికులనీ, మంచీ-మర్యాదా ఏమీ వారికి తెలీదనీ- ఏమేమో చెప్పి పోశాడు. దానికి అంతా భిన్నంగా కనబడుతున్నయ్. ఆడ పెళ్ళివారు తాలూకు అంతా చదువు కొన్నవాళ్ళే. అటు సంత్రదాయాల్లోని మంచినీ గ్రహించి, ఇటు అభ్యుదయంలోని చెడుగునీ వినర్జించే వారిలాగా కనబడ్డారు. ఆ పిల్లను గురించి తనకి అంతా తెలుసున్నట్టు చెప్పాడు శంకరం. అది మరీంత ఆశ్చర్యం కలిగించింది రాంబాబుకి. మంగళనూత్ర ధారణ సమయంలో ముఖంలో ముఖం వుంచి చూడాలనుకున్నాడు కాని అంతమందిలో సిగ్గు విడిచి ఆమె వైపే చూడడం అతనికి చాతకాలేదు. అయితే రాంబాబుకి భార్య అతిలోక సుందరిగా కనిపించింది. అతని ముఖంలో వ్యక్తమైన సంతృప్తిని సుబ్బారాయుడు గారు గమనించక పోలేదు. పెళ్ళి అయిదు రోజులూ హరికథలూ, కూచిపూడి భాగవతుల నాట్య ప్రదర్శనాలూ అవీ ఏర్పాటుచేశారు. మాడోనాటి మధ్యాహ్నం తంతు చూచి మగపెళ్ళి వారందరికీ భలే విడ్డూరమయింది —

“అలక తీరింది!”

అది వారి ఆచారం— ఒక అరబ్బా బియ్యానికే తే వార్చి, చుప్పా, పులునూ కాచి తోటలో— అది ఒక నిర్దేశ స్థలం— ఒకచోట చాపలు పరచి అన్నం అక్కడ కుప్పగా పోసి, గుంటచేసి చుప్పా, పులునూ పోస్తారు. రెండు మూడు వందల కోతులు అక్కడ చేరుతాయి. పెద్దకోతులు పిల్లకోతి చెయ్యిపట్టి ఆ అన్నపు రాసిలో దూర్చి అటూ ఇటూ చెదిరిస్తాయి. వేడి వేడి ఆ అన్నపు రాసిలో చేతులు కాల్చిపోయి పిల్లకోతులు ‘కుయ్యో మొక్రో’ అంటున్నా తల్లి కోతులు ఏమీ లక్ష్యం చెయ్యవు. ఇలా చెదిరిపోయిన అన్నం కోతులు ఏరుకు తింటాయి. ఒక పెల్లిలో కనీసం ఒక కోతి పిల్లయినా చుస్తుంటుంది. ఆ సాయంత్రం గోదాపరి పాయబగ్గర కోతులు స్నానం చేస్తున్నాయీ అంటే కోతి పిల్ల చచ్చిందిన్నమాటే! అయితే, ఏం చేస్తాయో ఏమో గాని ఆ పూర్వో పున్న శతవృద్ధులుకూడా ఎప్పుడూ చచ్చిన కోతిపిల్లను తమ కళ్ళతో చూడలేదట! ఈ తంతుకు ముందు— వయోవృద్ధులైన ఒక మగ కోతి, ఒక కోతి పందిట్లో కుర్చీలలో కూర్చున్న పధూపరుల దగ్గరికి వస్తాయి. వారు ఆ కోతుల్ని తల నిమిరి బొట్టు పెట్టి ఆశీర్వదించి, కామో పండ్లతో చేతికిచ్చి సాగనంపుతారు. ఈ ఘటానికి కొంత ప్రాధాన్యత వుండటం— సీతరాములు పట్టాభిషేకోత్సవ సమయంలో— తమకు ఎంతగానో సహాయం చేసిన వానరులకు తమ కృతజ్ఞతలు వ్యక్తం చేసుకోవడం మట! పధూ పరులు సీతారాములు. ఇట్లా ఆ వృద్ధ వానర దంపతులు ఆశీర్వహణం కోసం రాకపోతే ఏదో కీడు మూడుతుందని అక్కడి వారి విశ్వాసం. ఈ ఆచారంలో వుండే మంచి చెడ్డల విషయం అలావుంచి రాంబాబు మనసులో వారిని చాలా ఆభినందించాడు. ఆ సందర్భంగా అరాంగిని బాగా చూడడానికి అవకాశం లభించింది. ఆ మొ ముఖంలో సమ్రత, ఓరిమి, సంస్కారం నాగరికత— ఇలాటి వన్నీ ఏవేవో అతని కలలోని ఊహా సుందరి పుణికి పుచ్చు కొన్న గుణాలన్నీ ఆయా పాశ్చల్య అతనికి కనబడినయ్యే. శంకరమీద అతనికి చాలా కోపం వచ్చింది. అతడు ఏదో విషయంలో అలక పూని వుంటాడనీ, తన ఆవృక్తమైన అయివృత్తుల పూతగా జేసుకొని ఆ అలకను తీర్చుకొడానికి ప్రయత్నించి వుంటాడనీ అతనికి ఎందుకో అనిపించింది. అలక పాస్సుమీద కారు కోరమనీ, మోటారు సైకిలు

కోరమనీ లేకపోతే మంచం మీదనుంచి లేవొద్దనీ ఏమో చెప్పాడు. తీరా మంచం మీద కూర్చోబోయేసరికి తను—

“నాకు నచ్చిన అంత అందమైన అమ్మాయిని ఇచ్చారు. నా కిష్టపలసినదీ, ఇవ్వగలిగినదీ మీ దగ్గర ఇంకేమీ వుండి వుండదు” అంటూ లేచిపోయాడు. శంకరం ఇది సహించ లేకపోయాడు. రాంబాబు శంకరాన్ని సహించలేక పోయాడు.

“మరో మూడు రోజులు ఇక్కడే వుండి మనుగుడు పులూ అవీ జరిపించుకునే వెళ్ళాలి మీరు— అది మా ఆచారం, ఆ పైన మీ యిష్టం—” అన్నాడు వియ్యంకుడు గారు. సుబ్బారాయుడు గారూ, పార్వతమ్మ గారూ అంగీకరించారు. సుబ్బారాయుడి గారి ప్రక్కకు చేరాడు శంకరం.

“అదికాదు మావయ్యా. మన ఇంటా పంటా ఇలాంటిది లేదు. మనకీ.....”

“ఆగరా! అది మా బోటి పెద్దవాళ్ళు చూసుకోవాల్సిన విషయం— నీకెందుకు చెప్తూ?”

శంకరంతోబాటు తల్లికూడా ఈ మాటకి ఎంతో బాధ పడింది. తన కొడుకు కోప కారణాన్ని తాను బయలు పెట్టినందుకుకదా— తన అన్నగారు తనవాడిని ఇంత చులకన చేస్తున్నదీ— అనుకుంది.

“మొదటి నుంచీ అంతా పుల్లవిరుపుగానే వుంది వ్యవహారం!”— అన్నాడు శంకరం వెనక్కు తిరిగి.

తల్లి అందుకున్నది “అవునూ! రామచంద్రం కన్నా వీడు అంత కాని వాడయాడుగా మరి!” ఆమె కంఠం పూడుకుపోయింది. సుబ్బారాయుడు గారిలో కొంత చలనం కనపడింది.

“రత్తమ్మా! నువ్వు.....” అంటూ అటు తిరిగారు. పందిరి రాటకు అట్ట ఒకటి కనబడింది—

“శ్రీ. పి. బి. శంకరరావుగారి ప్రత్యేకాభివందనము లతో” అనే అక్షరాలు రాసివున్నయ్యే.

“అలక తీరిందా బావా?” అంటూ రాంబాబు నవ్వుతూ లోపలుంచి వచ్చాడు.

సుబ్బారాయుడు గారికి కూడా నవ్వు ఆగలేదు. శంకరం అలకను గుట్కలుగా చేసి మింగుతున్నట్టున్నాడు!!